

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

śrīmadrāmāyaṇē vālmīkiyē ādikāvye yuddhakāṇḍē

॥ pañcaṣaṣṭitamah sargaḥ ॥

This document has been prepared by

Sunder Kidāmbi

with the blessings of

śrī raṅgarāmānuja mahādēśikan

His Holiness śrīmad āṇḍavan śrīraṅgam

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

॥ pañcaśaṣṭitamaḥ sargaḥ ॥

kumbhakarṇasya raṇayātrā

*sa tathōktastu nirbhartsya
kumbhakarṇō mahōdaram |
abravid rākṣasaśrēṣṭhaṃ
bhrātaraṃ rāvaṇaṃ tataḥ ॥ 6.65.1 ॥*

*sō'haṃ tava bhayaṃ ghōraṃ
vadhāt tasya durātmanaḥ |
rāmasyādya pramārjāmi
nirvairō hi sukhī bhava ॥ 6.65.2 ॥*

*garjanti na vṛthā śūrā
nirjalā iva tōyadāḥ |
paśya sampadyamānaṃ tu
garjitaṃ yudhi karmaṇā ॥ 6.65.3 ॥*

*na marṣayanti cātmānaṃ
sambhāvayitumātmanā |
adarśayitvā śūrāstu
karma kurvanti duṣkaram ॥ 6.65.4 ॥*

viklavānāṃ hyabuddhīnāṃ
 rājñāṃ paṇḍitamāninām |
 rōcatē tvadvacō nityaṃ
 kathyamānaṃ mahōdara || 6.65.5 ||

yuddhē kāpuruṣairnityaṃ
 bhavadbhiḥ priyavādibhiḥ |
 rājānamanugacchadbhiḥ
 sarvaṃ kṛtyaṃ vināśitam || 6.65.6 ||

rājasēṣā kṛtā laṅkā
 kṣīṇaḥ kōśō balaṃ hatam |
 rājānamimamāsādya
 suhṛccihnamamitrakam || 6.65.7 ||

ēṣa niryāmyahaṃ yuddha -
 mudyataḥ śatrunirjayē |
 durnayaṃ bhavatāmadya
 samīkartuṃ mahāhavē || 6.65.8 ||

ēvamuktavatō vākyaṃ
 kumbhakarṇasya dhīmataḥ |
 pratyuvāca tatō vākyaṃ
 prahasan rākṣasādhipaḥ || 6.65.9 ||

mahōdarō'yaṃ rāmāt tu
 paritrastō na saṃśayaḥ |
 na hi rōcayatē tāta
 yuddhaṃ yuddhaviśārada || 6.65.10 ||

kaścinmē tvatsamō nāsti
 sauhrdēna balēna ca |
 gaccha śatruvadhāya tvam
 kumbhakarṇa jayāya ca || 6.65.11 ||

śayānaḥ śatrunāśārthaḥ
 bhavān sambōdhitō mayā |
 ayaḥ hi kālaḥ sumahān
 rākṣasānāmarindama || 6.65.12 ||

saṅgaccha sūlamādāya
 pāśahasta ivāntakaḥ |
 vānarān rājaputrau ca
 bhakṣayādityatējasau || 6.65.13 ||

samālōkya tu tē rūpaḥ
 vidraviṣyanti vānarāḥ |
 rāmalakṣmaṇayōścāpi
 hṛdayē prasphuṭiṣyataḥ || 6.65.14 ||

ēvamuktvā mahātējāḥ
 kumbhakarṇaḥ mahābalaḥ |
 punarjātamivātmānaḥ
 mēnē rākṣasapuṅgavaḥ || 6.65.15 ||

kumbhakarṇabalābhijñō
 jānaḥstasya parākramam |
 babhūva muditō rājā
 śasāṅka iva nirmalaḥ || 6.65.16 ||

ityēvamuktaḥ saṃhr̥ṣṭō
 nirjagāma mahābalaḥ |
 rājñastu vacanaṃ śrutvā
 yōddhamudyuktavāṃstadā || 6.65.17 ||

ādadē niśitaṃ śūlaṃ
 vēgācchatrunibarhaṇaḥ |
 sarvaṃ kālāyasaṃ dīptaṃ
 taptakāñcanabhūṣaṇam || 6.65.18 ||

indrāśanisamaprakhyaṃ
 vajrapratimagauravam |
 dēvadānavagandharva -
 yakṣapannagasūdanam || 6.65.19 ||

raktamālyamahādāmaṃ
 svataścōdgatapāvakaṃ |
 ādāya vipulaṃ śūlaṃ
 śatruśōṇitarañjitaṃ || 6.65.20 ||

kumbhakarṇō mahātējā
 rāvaṇaṃ vākyamabravīt |
 gamiṣyāmyahamēkākī
 tiṣṭhatviha balaṃ mama || 6.65.21 ||

adya tān kṣudhitaḥ kruddhō
 bhakṣayiṣyāmi vānarān |
 kumbhakarṇavacaḥ śrutvā
 rāvaṇō vākyamabravīt || 6.65.22 ||

sainyaiḥ parivṛtō gaccha
śūlamudgarapāṇibhiḥ |
vānarā hi mahātmānaḥ
śūrāḥ suvyavasāyinaḥ || 6.65.23 ||

ēkākinaṃ pramattaṃ vā
nayēyurdaśanaiḥ kṣayam |
tasmāt paramadurdharṣaḥ
sainyaiḥ parivṛtō vraja |
rakṣasāmahitaṃ sarvaṃ
śatrupakṣaṃ niṣūdaya || 6.65.24 ||

athāsanāt samutpatya
srajaṃ maṇikṛtāntarām |
ābabandha mahātējāḥ
kumbhakarṇasya rāvaṇaḥ || 6.65.25 ||

aṅgadānyaṅgulīvēṣṭān
varāṅyābharaṇāni ca |
hāraṃ ca śaśisaṅkāśa -
mābabandha mahātmanaḥ || 6.65.26 ||

divyāni ca sugandhīni
mālyadāmāni rāvaṇaḥ |
gātrēṣu sajjayāmāsa
śrōtrayōścāsyā kuṇḍalē || 6.65.27 ||

kāñcanāṅgadakēyūra -
niṣkābharaṇabhūṣitaḥ |

kumbhakarṇō bṛhatkarṇaḥ
 suhutō'gnirivābabhau || 6.65.28 ||

śrōṇīsūtrēṇa mahatā
 mēcakēna vyarājata |
 amṛtōtpādanē naddhō
 bhujāṅgēnēva mandaraḥ || 6.65.29 ||

sa kāñcanaṃ bhārasahaṃ nivātaṃ
 vidyutprabhaṃ dīptamivātmabhāsā |
 āvadyamānaḥ kavacaṃ rarāja
 sandhyābhrasaṃvīta ivādrirājah || 6.65.30 ||

sarvābharaṇasarvāṅgaḥ
 śūlapāṇiḥ sa rākṣasaḥ |
 trivikramakṛtōtsāhō
 nārāyaṇa ivābabhau || 6.65.31 ||

bhrātaraṃ sampariṣvajya
 kṛtvā cāpi pradakṣiṇam |
 praṇamya śīrasā tasmai
 pratasthē sa mahābalaḥ || 6.65.32 ||

tamāśīrbhiḥ praśastābhiḥ
 prēṣayāmāsa rāvaṇaḥ |
 śaṅkhadundubhinirghōṣaiḥ
 sainyaiścāpi varāyudhaiḥ || 6.65.33 ||

taṃ gajaiśca turaṅgaiśca
 syandanaiścāmbudasvanaiḥ |

anujagmurmahātmānō

rathinō rathināṃ varam || 6.65.34 ||

sarpairuṣṭraiḥ kharaiścaiva

siṃhadvipamṛgadvijaiḥ |

anujagmuśca taṃ ghōraṃ

kumbhakarṇaṃ mahābalaṃ || 6.65.35 ||

sa puṣpavarṣairavakīryamāṇō

dhṛtātapatraḥ śitaśūlapāṇiḥ |

madōtkataḥ sōṇitagandhamattō

viniryayau dānavadēvaśatruḥ || 6.65.36 ||

padātayaśca bahavō

mahānādā mahābalāḥ |

anvayū rākṣasā bhīmā

bhīmākṣāḥ śastrapāṇayaḥ || 6.65.37 ||

raktākṣāḥ subahuvyāmā

nīlāñjanacayōpamāḥ |

śūlānudyamya khaḍgāṃśca

niśitāṃśca paraśvadhān || 6.65.38 ||

bhindipālāṃśca parighān

gadāśca musalāni ca |

tālaskandhāṃśca vipulān

kṣēpaṇīyān durāsadān || 6.65.39 ||

athānyadvapurādāya

dāruṇaṃ ghōradarśanam |

niṣpapāta mahātējāḥ

kumbhakarṇō mahābalaḥ || 6.65.40 ||

dhanuḥśataparīṇāhaḥ

sa ṣaṭśatasamucchrataḥ |

raudraḥ śakaṭacakrākṣō

mahāparvatasannibhaḥ || 6.65.41 ||

sannipatya ca rakṣāṃsi

dagdhaśailōpamō mahān |

kumbhakarṇō mahāvakraḥ

prahasannidamabravīt || 6.65.42 ||

adya vānaramukhyānāṃ

tāni yūthāni bhāgaśaḥ |

nirdahiṣyāmi saṅkruddhaḥ

pataṅgāniva pāvakaḥ || 6.65.43 ||

nāparādhyanti mē kāmaṃ

vānarā vanacāriṇaḥ |

jātirasmadvidhānāṃ sā

purōdyānavibhūṣaṇam || 6.65.44 ||

purarōdhasya mūlaṃ tu

rāghavaḥ sahalakṣmaṇaḥ |

hatē tasmin hataṃ sarvaṃ

taṃ vadhiṣyāmi saṃyugē || 6.65.45 ||

ēvaṃ tasya bruvāṇasya

kumbhakarṇasya rākṣasāḥ |

nādaṃ cakrurmahāghōraṃ

kampayanta ivārṇavam || 6.65.46 ||

tasya niṣpatatastūrṇaṃ

kumbhakarṇasya dhīmataḥ |

babhūvurghōrarūpāṇi

nimittāni samantataḥ || 6.65.47 ||

ulkāśaniyutā mēghā

babhūvurgardabhāruṇāḥ |

sasāgaravanā caiva

vasudhā samakampata || 6.65.48 ||

ghōrarūpāḥ śivā nēduḥ

sajvālakavalairmukhaiḥ |

maṇḍalānyapasavyāni

babandhuśca vihaṅgamāḥ || 6.65.49 ||

niṣpapāta ca ḡdhrō'sya

śulē vai pathi gacchataḥ |

prāsphurannayanaṃ cāsya

savyō bāhurakampata || 6.65.50 ||

niṣpapāta tadā cōlkā

jvalantī bhīmaniḥsvanā |

ādityō niṣprabhaścāsī -

nna vāti ca sukhō'nilaḥ || 6.65.51 ||

acintayan mahōtpātā -

nuditān rōmaharṣaṇān |

niryayau kumbhakarṇastu
kṛtāntabalacōditaḥ || 6.65.52 ||

sa laṅghayitvā prākāraṃ
padbhyāṃ parvatasannibhaḥ |
dadarśābhraghanaprakhyāṃ
vānarānikamadbhutam || 6.65.53 ||

tē dr̥ṣṭvā rākṣasaśrēṣṭham
vānarāḥ parvatōpamam |
vāyununnā iva ghanā
yayuh sarvā diśastadā || 6.65.54 ||

tad vānarānikamatipracāṇḍam
diśō dravadbhinnamivābhrajālam |
sa kumbhakarṇaḥ samavēkṣya harṣā -
nnanāda bhūyō ghanavadghanābhaḥ || 6.65.55 ||

tē tasya ghōraṃ ninadaṃ niśamya
yathā ninādaṃ divi vāridasya |
pēturdharaṇyāṃ bahavaḥ plavaṅgā
nikṛttamūlā iva śālavṛkṣāḥ || 6.65.56 ||

vipulaparighavān sa kumbhakarṇō
ripunidhanāya viniḥṣṛtō mahātmā |
kapigaṇabhayamādadat subhīmaṃ
prabhuriva kiṅkaradaṇḍavān yugāntē || 6.65.57 ||

|| ityārṣē śrīmadrāmāyaṇē vālmikīyē ādikāvye
yuddhakāṇḍē pañcaśaṣṭitamaḥ sargaḥ ||